



ቅንጅት ለአንድነትና ለዲሞክራሲ ፓርቲ
Coalition for Unity and Democracy Party (Kinijit)

መግለጫ

በዲሞክራሲ የማያምን በየቀኑ በዲሞክራሲ ይምላል፤

በሰሜን አሜሪካ ከፊሉ የቅንጅት ልዑክን ቡድን ጥቅምት 7 ቀን 2000 ዓ.ም.ያወጣውን መግለጫ ይመለከታል።

1ኛ) ቡድኑ የቅንጅት አመራር ከእስር ከተለቀቀ ወዲህ በጋራ አመራር መርህ መሠረት ወሳኔዎችን ሲያስተላልፍ እንደቆየ በማስመሰል መግለጫ ሰጥቷል።

- አመራሩ ከእስር ከተለቀቀ ጊዜ ጀምሮ እነዚህ ጥቂት ግለሰቦች ለዛሬዉ ደባቸዉ ይጠቅሙናል የሚሏቸዉን ግለሰቦች በማግባባት ከእስር የተፈቱ 19 የላዕላይ ም/ቤት አባላትን ብቻ በማሰባሰብ «ወሳኔዎችን» አሳልፈዋል።

የቅንጅት ላዕላይ ም/ቤት አባላት 60 መሆናቸዉ እየታወቀ 19 ያህሉን ብቻ በማሰባሰብ ለመወሰን መሞከር ከቅንጅት የአሠራርና የስብሰባ መርህ ወጪ ነዉ። በህገ ደንባችን መሠረት ምልዓተ ጉባኤዉ 50%+1 ማለትም ቢያንስ 31 አባላት መገኘት ሲገባቸዉ ያለ ምልአተ ጉባኤ በጥቂት ሰዎች የተወሰነዉ ህገወጥ ነዉ።

- ከሁሉም በላይ የፓርቲዉ ጠቅላላ ጉባኤ ፈቅዶና ሕዝብ አዉቆት የቅንጅት ላእላይ ም/ቤት አባላት የሆኑትን ወንድሞቻችንን የታሠረና ያልታሠረ በማለት የእርስ በእርስ አለመግባባትንና መከፋፈል እንዲከሰት ተደርጓል። እረ ለመሆኑ ያልታሠረ የቅንጅት አመራር በወሳኔ ላይ እንዳይገኝ የሚገድብ የቅንጅት ህገ ደንብ አለ? በጭራሽ የለም።
- በእነዚህ ጥቂት ግለሰቦች በተካሄዱ ስብሰባዎች ላይ የቅንጅት ፕሬዚዳንት እንጅነር ኃይሉ ሻዉል በህመም ምክንያት ያልተገኙ መሆናቸዉ የተረጋገጠ ነዉ። እነዚህ ስብሰባዎች ብዙኃኑን ያላካተቱ የጥቂቶች የድብብቆሽ መድረኮች እንጂ በጋራ አመራር መርህ ላይ የተመሠረቱ አልነበሩም።

2ኛ/ ይኸዉ አናሣ ቡድን «የወጭ አገር ጉዞዎችን እቅድ አወጣሁ» ባለበት ወቅት ፕሬዚዳንቱ ከጉዞ በፊት ቅድሚያ ሊሰጣቸዉ የሚገቡ ድርጅታዊ ተግባራት እንዳሉ በጽሁፍ አስታወቀዋል።

ከእነዚህም መካከል፡-

ሀ. ከሁሉም በፊት የቅንጅት ህልውና በቅድሚያ በይፋ መረጋገጥ እንደሚገባው ለዚህም የድርጅቱ አመራር ትኩረት ሰጥቶ መንቀሳቀስ እዳለበት አሳስበዋል።

ለ. የቅንጅት አመራር ለወህኒ በተዳረገበት ወቅትም ሆነ ከዚያ በፊት የህይወት፣ የአካልና የንብረት መስዋዕትነት ለከፈለው የትግሉ ባለቤት ለሆነው ለኢትዮጵያ ህዝብ ምስጋና ማቅረብና መወያየት የሚቻልባቸውን መድረኮች ማመቻቸት እንደሚገባ ጠይቀዋል።

ሐ. ወደ አሜሪካ ከመጓዝ በፊት በትግሉ ወቅት ህይወታቸውን ካጡት ወገኖቻችን ቤተሰቦች ጋር በመገናኘት የቅንጅት አመራር የሀዘናቸው ተካፋይ መሆኑን መግለጽና ማጽጽናናት እደሚገባ ጠይቀዋል።

መ. ከእሥር የወጡትንና ያልታሰቡትን የቅንጅት ላዕላይ ም/ቤት አባላት በማሰባሰብ አመራሩን ማጠናከርና ሥራ ማስጀመር ቅድሚያ ሊሰጠው እንደሚገባም አሳስበዋል።

ሆኖም ግን የቡድኑ አባላት እነዚህን አፋጣኝና አስገዳጅ ጉዳዮች ወደጎን በመተወደ ወደ አሜሪካ መምጣትን በመምረባቸው ለወቅቱ ችግሮቻችን መባባሻ ምክንያቶችን አበርክተዋል።

3ኛ/ ቅንጅት ዓለም አቀፍ ም/ቤት (KIC) ቀደም ሲል እንዲያከናውን የተሰጠው የፖለቲካ አመራር መስጠት ወክልና እዲቀነስ፣ የማደራጀት ሥራውን ግን አጠናክሮ እንዲቀጥል ተወሰነ እንጂ እንዲፈርስ አልተወሰነም። በወቅቱ ይህን በተመለከተ በፕሬዝዳንቱ ፊርማ የተሰጠውን መመሪያ በማመሳከር ማረጋገጥ ይቻላል።

4ኛ/ ይህ ሁሉ ሆኖ ለቅንጅት አመራር አንድነት ሲባል ለኢትዮጵያችንም ሆነ ለቅንጅት የላቀ አስተዋጽኦ ያደረጉት የድርጅቱ ፕሬዚደንት በወቅቱ ካደረገባቸው ሕመም እስኪያገግሙ ድረስ ለቀናት እንዲጠብቁቸው ተጠናክረው በጋራ የሚጓዙበት መንገድ እንዲመቻች አጥብቀው ቢጠይቁም ቡድኑ የእርሳቸውን መታመም እንደአጋጣሚ እድል በመጠቀም ከእርሳቸው ተለይቶ መጓዝን መርጧል።

ዛሬ ፕሬዝዳንቱ ቡድኑን አልፈልግም ያሉ በማስመሰል «ከእኛ ጋር ሊሠሩ አልፈለጉም» ማለታቸው ለምን ይሆን? አብረዋቸው የታገሉትን፣ መከራና ስቃይ የከፈሉትን መሪያቸውንና ታላቅ ወንድማቸውን ወደ ኋላ በመተወድ፣ ወገን በመለየት ትተዋቸው ወደ አሜሪካ ለመጓዝ የተሯሯጡት ለምን ይሆን?

የቡድኑን አባላት «መሪዎቻችን» መጡ ብሎ የዋሽንግተንና አካባቢው ሕዝብ እንደተቀበላቸው ያወቃሉ። እነርሱስ መሪያችን መጣ ብወ ኢነጅነር ኃይሉን መቀበል አልነበረባቸውምን? መመራትን ያላወቀ መሪነትን እንዴት ያወቃል? እዚህ ዋሽንግተን ተቀምጠው መሪውን ሊቀበል ከወጣው ሕዝብ ጋር ለመቆም ያለመፈለጋቸው ወገንኛነትን ከማሳየት ወጭ ምን ሲባል ይቻላል?

5ኛ/ የቡድኑ አባላት ባወጡት መግለጫ ላይ የቅንጅትን ህገደንብ እየደጋገሙ ለመጥቀስ ሞክረዋል። ከፍ ሲል ለመግለጽ እንደተሞከረው 19ኛ የላዕላይ ም/ቤት አባላት እነርሱ ብቻ ተሰብስበው አሳለፍን የሚሉት ወሳኔ ሁሉ ህጋዊ አይደለም። ምልዓተ ጉባዔ ባልተሟላበት ያወጣው በአመራሩ መካከል የታሠሩ ያልታሠሩ የሚል ክፍፍልን የፈጠረ ስብሰባ ወሳኔ በምንም መስፈርት ህጋዊም ዲሞክራሲያዊም አይደለም። የጋራ አመራር መርህ የጥቂቶች የቡድን ስሜትና ደባ ማስፈጸሚያ ከቶ ሊሆንም አይችልም።

በቅንጅት ደንብ መሠረት የቅንጅት ላዕላይ ም/ቤትና የሥራ አስፈጻሚው ኮሚቴ ተሰብስቦ ወሳኔ መስጠት ባልቻለበት፣ አስቸኩዋይና አጣዳፊ ሁኔታዎች ሲያጋጥሙ ፕሬዝዳንቱ የመወሰን ስልጣን የተሰጠው መሆኑም ሊታወቅ ይገባል።

6ኛ/ በአሁኑ ወቅት እየታየ ያለው የጥቂት ግለሰቦች ማፈንገጥ የሚያረጋግጠው ወደፊት ገሀድ ሊሆን የሚችለውን በህዝብ ወገንና በሌላው ወገን መካከል ሊፈጠር የሚችለውን ትግል ወስብስብነት ነው።

ሌላው አስገራሚውና አስደናቂው ጉዳይ እውነትን ለሕዝብ ለማሳወቅ ሀቅን ተሸክመው፣ ለሀቅ ቆመው ወደ አሜሪካ የመጡትን የቅንጅት አመራር አባላት በመቃወም ለማጣጣል መሞከራቸው ነው። እውነት ተደብቃ መቅረት አለባትን? በእኛ በኩል እነዚህ አባላት ሀቅን ወደ አደባባይ ለማወጣት የሚያደርጉትን ጥረት እንዲገፉበት እናበረታታለን፣ «ያለ እኛ ሰው የለም» የሚል አጉል አስተሳሰብን የሚያራምዱ ወገኖችም ወደ ኋላ ዞር ብለው እንዲያስቡ እንመክራለን።

በእኛ በኩል በዲሞክራሲና የጋራ አመራር መማልና መገዘት ብቻውን ዋጋ የለውም እንላለን። ሥራችን ከተግባራችን ጋር ሲዋሃድ እንደሚገባም ቡድኑ እናምናለን።

ቡድኑ ወደ አገራችን ስንመለስ ፓርቲው ጉዳዩን መርምሮ ወሳኔ ይሰጥበታል ሲል በመግለጫው የጠቀሰው በእኛም በኩል ሙሉ በሙሉ ተቀባይነት ያለው፣ እጅግ የምናምንበትና የምንታገልለት መሆኑንም በዚህ አጋጣሚ ለማረጋገጥ እንወዳለን።

ቡድኑ በአሁኑ ወቅት ከጀመረው አፍራሽ ጎዳና ታቅቦ የፓርቲያችንን አንድነትና ጥንካሬ የሚያረጋግጡ፣ መተማመንና መግባባትን የሚያመጡ ተግባራትን እንዲያልምም አጥብቀን እናሳስባለን።

መላው የኢትዮጵያ ሕዝብ፣ የቅንጅት አባላት ደጋፊዎችና ወዳጆቻችን ሁሉ ጉዳዩን በትዕግሥት እንዲከታተሉ አደራ እንላለን።

**ቅንጅት አንድ ነው!
ኢትዮጵያም አንድ ናት!**

ቅንጅት ለአንድነትና ዲሞክራሲ ፓርቲ

ጥቅምት 8 ቀን 2000 ዓ.ም
ዋሽንግተን፣ ዲ.ሲ.